

“వీరెన్నిచెప్పే చెప్పండిగాని నన్నారూ,  
అత్తగారు ఉన్న ఏ ఆడదీ సుఖపడి  
నట్టు నేను విన్నేదు, చదువలేదు. తల్లి ఉన్న  
వాణ్ణి వళ్లో వేసుకోవడం నావల్లకాదుబాబూ!”  
అని శేషులు అనలేదు కాని ఆమె చూపు  
లోని ఆంతర్యం అదే.

“చూడొనే అమ్మలూ! పెళ్లి కొడుకు  
తల్లికి అరవై దాడేయి. భగవంతుడి దయ  
వల్ల అప్పుడే రెండు హోర్లు ఎటాక్కువచ్చేయి.  
నువ్వాయింట్లో కాలుపెట్టిన వేశ మంచిదైతే  
నీకెన్నో రోజులు ఎదురుగాలి ఉండక  
పోవచ్చు” అని చిదంబరంగారు పైకయితే  
నచ్చ జెప్పలేదుగాని వారి మనసులో మాట  
మాత్రం అదే.

“ఇంకా పెళ్లయినా కాకుండా కాబోయే  
అత్తగారి గదిలో అరగంట అలా రెప్ప  
వల్చకుండా ఉండిపోయింది, ఎంతటి కరు  
ణాత్మురాలూ!” అని అందరికీ వినబడేలాగే  
లోకం బుగ్గలు నొక్కుకుందిగాని ‘అలా కరి  
గించేస్తే ఆమె ఒంటిమీది బంగారం ఇప్పటి  
ధరల ప్రకారం ఎంత కిమ్మత్తు అవుతుందో!’  
అని లెక్కలు కడుతూ శేషులు అక్కడే  
తచ్చాడుతూ ఉండిపోయిందని ఎవరూ  
ఊహించలేరు కూడా.

ఇంతకీ నిజం చెప్పాలంటే ఆమెను  
ఆకర్షించింది ‘ఇవాళో, రేపో’ అని ఎదురు  
చూస్తున్న అత్తగారి శరీరమూ కాదు, ‘ఇంత  
కంటే ఉన్నవాళ్ళు ఈ ఊళ్ళో ఉన్నా  
రంటావా?’ అని సవాలు చేస్తున్న ఆ ఇంటి  
పిరిసంపదలూ కావు. ఆసలు ఆతండ్రినీ,  
కూతుర్నీ ఆ గదిలో చూసి తల్లిని చూడానికి  
ఎవరో వచ్చారు కాబోలనుకున్న మాణిక్యం.

“ఎమండీ, అమ్మ ఉంటే అన్నీ చూసు  
కునేది. ఆవిడ ఒక్కెరక్కుండా అలా మంచం  
మీద పడిపోవడం కాదుగాని నా ప్రాణాలు  
పోతున్నాయి. ఎన్నిసార్లు బోధపర్చినా ఇంకా  
ఎక్కువ ఇవ్వాలని పాలవాడు చంపేస్తు  
న్నాడు. కొంచెం మీరు లెక్కచూసి, నచ్చ  
జెప్పి పంపెద్దరూ, బాబ్బాబూ, ఇరిగో పదు  
బుక్కు” అన్నప్పుడు పోయిందేదో దొరికి  
యువ దీపావళి సంచిక



నట్టనిపించింది, శేషులుకి. తనతో రోజూ  
స్కూలికి వచ్చే పక్కంటి సూరిబాబు గుర్తు  
కొచ్చేడు. వాడి ప్రాణానికి ఏదో యెక్కం  
రావడం కూడా ఏడుకొండలూ కాలి నడకని  
యెక్కినంత కష్టం. అన్నీ తనచేత చెప్పించు

కునేవాడు. వాణ్ణి కూడా తిప్పుకుంటే  
యెంతో హాయిగా ఉండేది ప్రాణానికి.  
అందుకే ఆ పద్దు బుక్కు తండ్రి అందు  
కుంటూంటే కస్సుమంది.

“వాట, ఇంట్లో వెలిగిస్తున్నారూగా మీ

గొప్పతనం, ఇక్కడ కూడా యెందుకూ? అయినా యెప్పటికయినా యీ యిల్లు మీది అయే అవకాశం లేదుగా! మీరే పనిమీద వచ్చారో అది ముందు చూసుకోండి” అని ఆకస్సు అర్థం. చిదంబరంగారు యెడం కన్ను యెగరేశారు.

“అదికాదే, అబ్బాయి ఉత్తి అమాయ కుళ్లా ఉన్నాడే, అది ముందు చూసుకోవేవ్, శేషులోయ్” అని వారి సూచన.

“నువ్వేం సానుభూతి చూపించక్కర్లేదు, మరి నీలా అందరూ గొంతుక దిగని పచ్చి వెలక్కాయలే ఉంటాయా, లోకంలో?” అని మూతి విరుపులో భాష్యం చెప్పి ముందు మాణిక్యం నడుస్తుండగా వెనక పద్దు బుక్కు పట్టుకుని నడుస్తూ, ఆ క్షణమే అతని సహ చారిణి అనిపించుకుంది శేషులు,

\* \* \*

అత్తగారింట్లో అడుగుపెట్టి నప్పుడు శేషులు ఏకంపెనీ చెప్పులు వేసుకుందోగాని అంత దూరపు ప్రయాణమూ ఇట్టే మాను కుని క్షేమంగా యిల్లు చేరేసుకుంది ఆమె అత్తగారు, అవతారం నామధేయురాలు. ఆవిడ కళ్ళల్లో దినదినం వెలిగిపోతున్న ఆరోగ్య లక్షణాలు చూసి నిలువునా క్రుంగి పోసాగింది కోడలు. ‘స్వామీ! న్యాయం, ధర్మం అన్నీ తెలిసిన నువ్వే యిలా సీత కన్ను వేస్తే అజ్ఞానులం, మేం ఏమై పోవాలి!’ అని మౌనంగా రోదించింది, సున్నితమైన ఆమె మనసు. ‘కొత్త కొత్త మందులూ, గొప్ప గొప్ప డాక్టర్లూ ఇలాగే లోకానికి యెంతెంత అపకారం చేసి పారేస్తున్నారో సామాన్యులు గ్రహించలేరు గదా!’ అని ఆమెలోని సహజమైన సంస్కరణాభిలాష సంశయం, సంతాపం వెలిబుచ్చింది.

“నువ్వు ఇలా వచ్చావు, మా అమ్మ యెక్కడ జబ్బు అక్కడ యెగిరిపోయింది! అన్నాడు మాణిక్యం తను యెంత తెలివితక్కువ స్టేట్టుమెంటు చేస్తున్నాడో గ్రహించలేక.

“మంచం దిగడమే కాకుండా మామూలు

పనులు సహా చకచకా చక్కబెట్టేస్తున్నారు మీ అమ్మగారు. ఇక నేనెందుకూ?”

అని మొగుణ్ణి కవ్వించి చూసింది మాణిక్యం.

“అవును సుమా, అలోచించవలసిన విషయమే అదీ! వెళ్ళి మా అమ్మని అడిగి వద్దామా!” అని జవాబు చెప్పిన మొగుణ్ణి చూసి నవ్వాలో ఏడవలో అర్థం కాలేదు శేషులు. కోపం పట్టలేక ఆనేసింది.

“మీ అమ్మని అడగవలసింది అదికాదు.”

“మరేమిటి?” అన్నాడు మాణిక్యం సీరియస్ గా.

“ఎప్పుడు చాలిస్తావే అమ్మా అనీ!”

“ఏమిటిది?”

“ఆవిడపేరు జోడించి ఆమాట అడిగి చూడండి, అర్థం అవుతుంది” అనుకుంది మనసులో కసిగా.

“ఎంత పనిచేశారు నాన్నారూ!” అని మాత్రం ఘోల్లుమంది. కాని నిజంగా ఏడవ వలసిన రోజులు ముందున్నాయని ఆ వెర్రి తల్లి యెరగదు.

“ఇద్దరం కలిసి అలా వెళ్ళొద్దామంటే, అలాగే అన్నారుగా, ఏం చీరకట్టుకోమన్నారు?” అని తను అడిగినపుడు,

“నువ్వే చీర కట్టుకుంటే బాగుంటుందో నాకెలా తెలుస్తుంది—నేనేం కట్టుకున్నానా పెట్టేనా? వెళ్ళి మా అమ్మని అడక్కూడదూ యిట్టే చెబుతుంది! అని మాణిక్యం జవాబు చెబితే ఏం చెయ్యగలిగింది!

“చూడండి, కొత్త రకం బెడ్ షీట్లు తెప్పించాలనుకుంటున్నాను మన గదిలోకి— ఏ రంగయితే బాగుంటుందంటారు!” అని తను ఎంతో ముద్దుగా ప్రశ్నించి నప్పుడు,

“మన వెళ్ళికి వచ్చింది చూశావా. బొంబాయినుంచి, మా పెత్తల్లి కూతురు పంకజం—దానికి బాగా తెలుస్తాయి యిలాంటివి, రాసి చూడకూడదు?” అని మాణిక్యం అంటే ఏం తెలుసుకో గలిగింది!

అఖరికి,

“ఏమండీ మన కెందరు పిల్లలుంటే

బాగుంటుందని మీ ఉద్దేశం?” అని పడక గదిలో పరిశీలిస్తూ ప్రశ్నిస్తే దిగ్గునలేచి,

“కనుక్కుని వస్తానుండు — కుర్రాళ్ళం మనకేం అనుభవమా, పాడా!” అని వెళ్ళి పోతున్న మాణిక్యాన్ని చూస్తూంటే మంచెత్తు కొచ్చింది శేషులు. యెద్దులా ఉన్నాడు, ఎన్నేళ్ళోచ్చేయో ఒంటిమీదకి. ఈ రోజుల్లో ఈ మాత్రం ఇంగిత జ్ఞానం లేకపోవడం నమ్మదగ్గ విషయమేనా? లేచి కూచుని చెయ్యి పట్టుకుని భర్తని దగ్గరగా కూచోబెట్టుకుని, నెమ్మదిగా బోధించాలని ప్రయత్నించింది.

“చూడండి, ఇంతటి ఆస్తిపాస్తులకి ఏకైక వారసులు మీరు, మొగాళ్ళన్నాక ఎవరి పస్లు వాళ్లు చేసుకోవాలిగాని ప్రతిదానికి ఇంకొకరిమీద ఆధారపడితే ఎంత లోకువగా, నవ్వు లాటగా ఉంటుంది చెప్పండి? పోనీ చిన్న పిల్లలయితే అన్నిటికీ అమ్మకోసం చూసినా అర్థం ఉంది. పెద్దవారు అయారు గదా మీ మటుకు మీరు ఆలోచించుకోలేరూ? సొంత బుద్ధి అన్నది మీకు లేదూ? ఒక్కటడుగు తాను, కోపం తెచ్చుకోక చెప్పండి, ఇప్పుడు ఎన్నేళ్ళు మీకు?”

శేషులు చేతులు వదిలించుకుని చివ్వున లేచిపోయాడు మాణిక్యం.

“అలా నిలుచున్న పాళాన నిలదీస్తే నేనేం చెప్పగలను! మా జాతకాలన్నీ కావిడ పెట్టెలో ఉన్నాయి. తాళం మా అమ్మ దగ్గి రుంది. ఈ బాధలన్నీ యెందుకూ, ఆమెను అడిగివస్తే పోలేదూ?”

అని శరవేగంతో చప్పుడు చేస్తూ మెట్లు దిగుతున్న మొగుణ్ణి చూసి శేషులు ఏం జవాబు చెప్పకో గలిగింది!


\* \* \*

పెద్ద పండుగకని పుట్టింటికి వచ్చిన శేషులుకి మూడు నెలలు దాటినా అత్తారింటికి వెళ్ళాలని బుద్ధి పట్టలేదు. తినక తప్పదు గనక ఏదో ఇంత తిని అలా వచ్చేపోయే వాళ్ళను చూస్తూ కిటికీ దగ్గర కుర్చీవేసుకుని కూర్చుంటుంది. ఇంటి పట్టున ఉండడంగాని, ఇంకోళ్ళ సంగతి ఆలోచించడంగాని చిదం

యువ దీపావళి సంచిక

బరంగారి జాతకంలో లేని విషయాలు. అసలు నాన్నని యిలా తయారు చేసింది అమ్మకాదూ! అనుకుంది శేషులు. పాపం ఆమెకి గతించిన కన్నతల్లి గురించే నా తలుచుకోడానికి కమ్మని విషయాలు ఆట్టే లేవు.

తన చేతిలోంచి ఇంటి పెత్తనం ఎక్కడ జారిపోతుందో అని వెయ్యి కళ్ళతో జాగ్రత్త పడేది భాస్కరంగారు. అందరికీ ఒక్కరై అయితే ఆమెకి యిద్దరు అత్తగార్లు. చిదంబరంగారి కన్నతల్లి ఒకరీ, పెంపకపు తల్లి ఒకరీను. వీళ్ళుగాక పన్నిద్దరు ఆడబడచు గారలు, వారలు చెప్పుకోడమేగాని వీళ్లె వర్సీ కళ్ళతో చూసి ఎరగదు శేషులు. అంతలా కట్టుదిట్టంచేసి పారేసింది కొంపని. ఆఖరికి యింటి విషయాలలో ఎదిగిన సొంత కూతురైనా వేలెట్ట నిచ్చేది కాదు. నాలుగు రోజులు ఖర్చం చాలక యెక్కడికైనా వెళ్ళొచ్చినా, ఆ కొద్ది సమయం కూడా తనులేని లోపం ఏ మాత్రం ఎవరూ పసిగట్ట కుండా తగిన ఏర్పాట్లుచేసి మరీ యిల్లు కదిలేది భాస్కరంగారు. ఉన్నట్టుండి చచ్చినంత జబ్బుచేసి కాళ్ళూ చేతులూ చల్లబడి, యింక ఈవిడ యెన్నాళ్ళో బతకదు అని డాక్టర్లు భాస్కరంగారికి వినబడేటట్టు చెప్పినా ఆమె మనసు దానికి సుతరామూ అంగీకరించలేదు. ఇటు కన్న కూతురికిగాని అటు కట్టుకున్న మొగుడికిగాని ఏమైనా చెబ్బామనిగాని, ఏదైనా అప్పచెబ్బామనిగాని ఆమెకి ఆఖరి గడియల్లో కూడా అనిపించలేదు. ఇంట్లో ఆమాత్రం విలువైన వస్తువులున్న గదుల తాళాలన్నీ పెద్ద గుత్తిగా ఆమె మొలలో ఉండేవి. ఆమె మంచం మీద పడ్డాక మొలలో ఆ గుత్తి ఉందా లేదా అని తెలివివచ్చి నప్పుడల్లా తడుముకుని చూసుకునేది. రోగికి అసౌకర్యంగా గుచ్చుకుంటూ అదక్కడ ఉండకూడదని డాక్టరు చెప్పిన మీదట, చిదంబరంగారు దాన్ని తీసెయ్యబోగా, శక్తినింతటిసీ కూడ దీసుకుని, పెద్ద మూలుగు మూలిగి, కోప మంతా కళ్ళ ద్వారా వెళ్ళగ్రక్కి ఆ తాళాల యువ దీపావళి సంచిక



గుత్తి కుడిచేతిలో పెట్టేదాకా ఉరుకుంది కాదు. మరి ఏ లోకాలలో తెలియని ఏ చిక్కుదారుల గదులకి అవి తాళపు చెవులు అనుకుందో. భాస్కరంగారి ప్రాణం అయితే పోయిందిగాని, ఆమె ప్రాణంలో ప్రాణం ఆమె కుడిచేతి గుప్పెట్లో ఉండనే ఉంది. ఆ పట్టు బిగిసిందిగాని విడలేదు. ఆ గుప్పెట్లోంచి ఆ గుత్తి విడదీయడం కొంచెం కష్టమే అయింది.

ఇదంతా జరిగి రెండేళ్ళ కన్నాయేం యెక్కువ అవలేదుగాని నిన్నామొన్నా అయినట్టనిపిస్తుంది శేషులికి. అమ్మని తలుచుకోగానే ఆమె కళ్ళకు కట్టినట్టు కనిపించేది ప్రాణం వదిలినా పట్టువదలని ఆమె గుప్పెట మాత్రమే. అధికారం అంతా హస్తగతం చేసుకుని మహారాణిలా నడచిపోయింది అమ్మ, ఆడది అంటే అలా ఉండాలి అనిపిస్తూ గర్వం కలిగిస్తూ ఉంటుంది అప్పుడప్పుడు ఆ తలంపు శేషులికి.

తల్లి పోయిన తర్వాత సహజంగా ఆస్థానం తను ఆక్రమించుకుందామని శేషులు కన్న కలలుకూడా కల్లలే ఆయాయి. తల్లి ఉన్నన్నాళ్ళూ ఆమె ముందు పిల్లలా అణిగి మణిగి పడి ఉన్న తన తండ్రి, ఆవిడా కన్ను మూయగానే పులిలా తయారవడం చాలా

ఆశ్చర్యం కలిగించింది. “ఇంకా నలభై యో పడి కూడా వచ్చినట్టులేదు మీకు. రేపొద్దుట, ఉన్న ఒక్క పిల్లా పెళ్లె వెళ్ళిపోతే ఇంట్లో దీపంపెట్టే దెవరూ?” అని ఇరుగూ, పొరుగూ సందేహం వెలిబుచ్చినప్పుడు చిదంబరంగారు ఆ మాటని ఖండించలేదు. పైగా “ఇదిగో దీన్ని ముందు పంపించెయ్యాలా మరి?” అని జవాబు చెప్పేవాడు. సంబంధాలు తేవడంలో ఆయన తొందరపాటు చూస్తే, అది తనని ఓ యింటిదాన్ని చెయ్యడంలో ఆత్మతా లేక ఆ తరవాత తను మరో యింటివాడు అవాలి కదా అనే ఆందోళన— ఒకపట్టాన బోధపడేది కాదు శేషులికి. పోనీ పుట్టింట్లో పడిఉన్న ఆ రెండేళ్ళయినా తనని ఇల్లు నడపనిచ్చేడా? ఉహా! మరో వంట మనిషిని వెట్టేడు. ఇంకో గుమస్తాని కుషర్చుకున్నాడు. వాళ్ళందరూ తన కనుసన్నల్లో మసలేటట్టు చేసుకుని, జీతాలిచ్చి పోషించి చెప్పుచేతల్లో ఉంచుకుని, అధికారమంతా అరచేతిలో పెట్టుకున్నాడు అమ్మ వెళ్ళిపోయాక ఏదో వచ్చి ఒళ్ళో పడుతుందనుకున్న శేషులు ఆశ దూరదూరంగా ఒక్కమారు మినుకు మినుకు మనిషించి మరి కనిపించకుండా

మాయమయిపోయింది.

అటువంటి నందర్బాలలోనే ఆమెకు అస్తమానూ సూరిబాబు జ్ఞాపకం వచ్చేవాడు. ఆఖరికి అతని పెళ్ళి కుభలేఖ తెచ్చినప్పుడు సహా "శేషులూ, ఇదిగో కుభలేఖ. మీ నాన్నగారి పేరు రాశాను పైన. ఆయన పేరు ముందు శ్రీ అని రాస్తే బాగుందంటావా, లేక మహారాజశ్రీ అని రాయమన్నావా?" అని అడిగిన సంగతి ఎప్పుడూ మరచిపోలేదు. తన అభిప్రాయం అడిగేవాడు లోకంలో సూరిబాబు ఒక్కడేనేమో! చివరకి అతనికికూడా పెళ్ళయితన చెయ్యి జారిపోయాడు. అతని పెళ్ళాం ఎంత అదృష్టవంతురాలో!

తన తల్లి, తండ్రి తనకు యివ్వకుండా తొక్కిపెట్టినదేదో—కనీసం భర్త ఇంట్లో నైనా లభిస్తుందని ఎన్నోవిచార ఆశించింది శేషులు. ఇక లేదనుకున్న అత్తగారు యిట్టే లేచిపూచుంది. ఒంటిమీద తెలివి అనేది ఉండాలే గాని, బతికున్న ప్రతి క్షణం తన ఉనికి అందరూ గుర్తించేలా సమర్థవంతంగా నిర్వహించగలరు అవతారంగారు. ఇంటికి ఆనుకునివున్న తోటలోంచి రోజుకి ఎన్ని వంకాయలు కొయ్యాలో, కోసిన ఒక్కొక్క వంకాయ, కూరకోసం ఎన్నేపి ఎలాంటి ముక్కలు తరగాలోకూడా అక్కడ అలా గదిలో కూర్చునే పురమాయించగలదు అవిడ.

హోరాహోరీ అత్తగారితో పోరాడి, ఓడిపోయి, మొగుణ్ణి తిట్టి, తనని తిట్టుకుని పుట్టిలు చేరుకుంది శేషులు. పండుగ సీజను అవడంచేత కాబోలు, బట్టల వ్యాపారంలో మునిగి తేలుతూ చిదంబరంగారు తన పెళ్ళి వ్యవహారం కొంచెం వెనక్కి పెట్టినట్టున్నాడు. ఈ అదృష్టానికితోడు సవతితల్లి కూడా దాపురిస్తే తన బతుకు అడగాలా? ఏదో రోజు గడపడంకోసం కిటికీదగ్గర కూర్చోడం తప్పితే శేషులు చేసేదేముంది!

"అదేమే, తెలిగ్రాము ఇచ్చాను, అందలేదూ?" అంటూ తండ్రి ప్రవేశించేదాకా ఆమె ఈ లోకంలోకి రాలేదు. ఊరికెళ్ళినవాడు ఎప్పుడొచ్చాడో! "మాట్లాడవేమే, అత్తగారంటే నీ కింత కిట్టకపోతే మాత్రం నలుగురూ ఏమనుకుంటారో అనైనా ఆలో

చించవద్దూ!"

"ఏమో, ఏం ఇచ్చారో నాకేం అంది చావలేదు, ఇంతకీ ఏం జరిగిందీ?" తండ్రి తన అత్తగారి ఊరు వ్యాపారరీత్యా వెళ్ళి రావడం ఆమె ఎరుగును.

"నేను చెబుతూనే ఉన్నాను, నాలుగు రోజులు ఊరుకోవే, వీధిన పడకే తల్లి, అని. నా మాట విన్నావా?"

"ఏం జరిగిందంటే?" అంది విసుపుగా శేషులు.

"అంత బ్లెడ్ ప్రెషర్ ఉన్న మనిషి ఎన్నాళ్లు వుంటుంది, మీ అత్తగార్ని దించేశారు!"

కాస్త కాళ్ళూ, చేతులూ చల్లబడిన ముసిలాళ్ళని దించెయ్యడం, వారు నిమిషాలమీద మళ్ళీ ఇంట్లోకి వేంచెయ్యడం, చాలాచోట్ల వింది శేషులు. అందులో తన అత్తగారూ!

"ఏం నమ్మకం కలగడం లేదా ఏమిటి, అలా చూస్తున్నావ్? అవిడ కొంచెం మొహమాటం ఉన్న మనిషిలా కనిపిస్తోంది. "దించేశారు, లోపలికి తెచ్చేశారు" ఇలా అస్తమానూ చేస్తే ఏం బాగుంటుందని ఆమెకి అనిపించిందో, పాపం కష్టం సుఖం తెలిసిన తల్లి, అవిడగారు ఏకంగా పరమపవిత్రం చేశారు!"

శేషులుకి నేలా నింగి ఆనలేదు. కాళ్ళూ చేతులూ ఆడలేదు.

"కోడలుగా నువ్వు రావడం, కర్మ కాండలో మొగుడితో పాల్గొవడం ఆ మాట అలా ఉంచు. ఆల్లుడు చూస్తే అమాయకుడు. కప్పెట్టినంత ఆస్తి, ఎక్కడేముందో తెలీవు, అదృష్టవశాత్తూ నేనైనా ఆవేశ కక్కడ ఉండడం జరిగింది. ఎక్కడెక్కడి బంధువులూ రాబండుల్లా వచ్చి పడిపోతున్నారు. ఇంకా ఏమైనా ఇంగితజ్ఞానం మిగిలి వుందేమో, వెంటనే వస్తావేమో అని అర్జెంటు తెలిగ్రాం ఇచ్చాను. అందలేదంటే నేనేం చెయ్యనూ?"

"అయితే నామాట నమ్మరన్నమాట, అక్కడంత గొడవగా వుంటే మీరెందుకు వచ్చేసినట్టూ? ఇలా జరిగిందని కాకిచేత కబురంపిస్తే నే వచ్చి పడనూ? ఏమంత దూరమనీ?"

"బాగుంది, నీకే అంత పట్టనప్పుడు నాకేం? ఇక్కడ నేను ఒక్కరోజు లేకపోతే వేలకి వేలు నష్టం. మధ్యని నీకేం?"

"ఆయనగారి పెత్తల్లి కూతురు పంకజం అని వుంది, మీకు తెలుసుగా, అవిడగారు గాని రాలేదు గదా?"

"బాగుంది. కబురు అందీ అందగానే బొంబాయినుంచి సరాసరి ప్లేనులో దిగింది. అందరికంటే ముందుగా వచ్చి ఇంటికంతకీ ప్రాతినిధ్యం వహించింది అవిడేగా!"

అమాట విని వినగానే అయిదునిమిషాలు ఆలశ్యం చెయ్యలేదు శేషులు. అయిదు నిమిషాలు దాటకుండా రిక్సాలో ఉండి, 'కొంచెం తొందరగా తొక్కరా అబ్బీ, నీకు కావలసింది ఇస్తాను' అని హెచ్చరిస్తూ.

తీరా అక్కడికి చేరుకున్నాక గాని, కళ్ళతో చూస్తేగాని, తాను కోల్పోయిందేమిటో శేషులుకి అర్థం కాలేదు. ఆ ఊరు చేరి బండిదిగి లోపలికి వెడుతుంటేనే పని మనిషి అటకాయించింది.

"చినబాబుగారికి రెండ్రోజుల్నుంచీ నిద్రలేదుట, ఇప్పుడే పడుకున్నారుట, ఆయనైవరూ లేపొద్దని పంకజం అమ్మగారు చెప్పమన్నారు."

శేషులు నిర్ఘాంతపోయింది. పంకజంతో పాటు ఆమెకు దన్నుగా తల్లినికూడా తీసుకొచ్చిందా! ఆమె బొంబాయిలో ఉన్నట్టు తను వినలేదే!

"నా మొగుణ్ణి నేను చూడడానికి నా కొకరి పర్మిషన్ ఎందుకే, లే!" అని దాన్ని తోసెయ్యబోయింది. ఇలాంటి దేదో జరుగుతుందని ముందే ఊహించింది కాబోలు పంకజం తల్లి గంగమ్మగారు ఆ చాయలకు రానే వచ్చింది.

"ఎవరూ, శేషులూ? అయ్యో, అయ్యో, యీ ఆరునెలలకీ అంత చిక్కిపోయావేమిటి అమ్మాయీ? ఎంత తల్లిలా చూసుకుంటే మాత్రం అత్తగారంటే అంత బెంగపడితే ఎలాగే పిల్లా! చెల్లికి కాలం తీరిపోయింది. వెళ్ళిపోయింది. అంతే. ఇలా ఎలాక్ వచ్చిందని కబురు తెలిసిందో లేదో ఆ సర్పిసట్నం

నుంచి వచ్చి పడ్డాను. పాపం సమయానికి మొగదిక్కుగా మీనాన్నగారు వచ్చి ఎంత చేశారనీ! నీకు తెలిగ్రాం ఇప్పించమని కాగితం రాసి నాచేతికిచ్చారు. నిన్నమొన్నటి చిన్నపిల్లవు. ఇలాంటి వేమైనా చూశావా. చేశావా? అందులో అత్తగారంటే నీకు ఆరో ప్రాణమాయె. ఇవన్నీ మొగాయన ఎదుటబడి ఆయనకేం చెప్పనూ! నీతో చెప్పకేం. తెలిగ్రాం ఇప్పించాను కాను. మా పంకజం అయితే డక్కా మొక్కలు తిన్నది కనక ఎలాగై నా నిగ్రహించు కొస్తుందని ఆ వైరే దాని పేర్లు బొంబాయి తిప్పించాను. సరే నిలబెట్టే మాట్లాడేస్తున్నాను. నామతి మండి ....ఎప్పుడనగా బయలుదేరేవో....ఇలారా అమ్మా కష్టాలు మనుషులకి కాకపోతే మాను లకి వస్తాయా?'

అని మళ్ళీ మాట్లాడనివ్వకుండా చెయ్యి పట్టుకుని దూరంగా పక్కగా ఉన్న ఓ గది లోకి లాగి.

“ఇదిగో పంకజం, ఎవ రొచ్చావో చూశావా! అలా గుడ్లన్నీ కక్కుకుని నిలబడి పోతావేమే వెర్రి మొహమా! పోయేవాళ్ళతో పోగలమా! మనమాటకేం, రక్తసంబంధం లేని పైవాళ్ల పిల్ల. కళ్ళల్లో ప్రాణాలూ అదీ ఎలా తయారయిందో చూడు. ఇంత హాస్తి కు కలిపితేవే, మొహం తిరిగి పడిపోగలదూ!”

అంటూ అక్కడ కుదేసింది!

ఇక కర్మ జరిగిన ఆ అన్నిరోజులూ ఏకాంతమాట దేవుడెరుగు,భర్తతో మాట్లాడడమే గగనమైపోయింది శేషులుకి. మాణిక్యం మంచినీళ్లు కావాలని అడిగినా శేషులు ఇవ్వడానికి లేవబోతే—‘అయ్యో—నువ్వక్కడ ఉండే పిల్లని పనిచేయనిస్తున్నావా పంకజం! రేప్పొద్దట అమ్మాయి కళ్ళు తిరిగి పడిపోతే నిన్నంటారా, నన్నంటారా? బాగుంది వరస ....పట్నవాసం నీళ్లు ఒంటబట్టి దీనికి బద్దకం బలిసింది. మరోలా అనుకోకమ్మా శేషులూ!’ అని గంగమ్మగారు తగులుకునేది. అక్కడ అలా అయినా ఉండకుండా ఇంకా ఎంతెంత లోతుగల పాతాళలోకాలకి క్రుంగిపోవాలో ఆమెకు అర్థంకాలేదు....ఆ తల్లి కూతుళ్ళని బయటచే మార్గమేమిటి, చాలాకాని ప్రేక్షకు

యువ దీపావళి సంచిక

రాలిగా చూస్తూ ఎన్నాళ్ళు గడపాలో బుర్ర బద్దలు కొట్టుకున్నా ఆమెకు బోధపడి చావ లేదు. తిరగబడదామని ఎప్పటికప్పుడు అనుకున్నా ఎందుకోగాని చివరిదాకా వచ్చి ఆగి పోతోంది తను, ఒక్కొక్కప్పుడు అది పిరికి తనంగా కనిపించి తనను తాను తిట్టుకుంటుంది. మరొకప్పుడు ఇది సమయం కాదేమో ఇప్పుడు బయటపడకూడదేమో, ఇదంతా తను చేసుకున్న తప్పిదమేమో అని సరిపెట్టుకుంటూ ఉంటుంది. ఏమైనా పంకజం, గంగమ్మగారూ, ఎప్పటి కప్పుడు తనని నోరెత్తకుండా అతిచాకచక్యంగా నిర్వహించుకు వస్తున్నారు. తన వైపునుంచే మాట్లాడి తనని పడగొట్టడం వాళ్ళకి బాగా తెలుసు. ఇక తన వైపు తిప్పుకోగలనని యింకా ఆశ పెట్టుకున్న వ్యక్తి తన మొగుడు ఒక్కడే. సమయం చూసి మాణిక్యానికి నచ్చచెప్పాలి. అది వీళ్ళిద్దరూ ఉండగా జరగదేమో? వీళ్ళయినా శాశ్వత బ్రహ్మకల్పంగా ఇక్కడ ఉండి పోరుగదా! కర్మకాండ అంతా పూర్తయి దూరపు బంధువులంతా యెవళ్ళిళ్ళకు వాళ్ళు చేరుకున్నారు.

శేషులు వెయ్యిళ్ళతో యెదురుచూస్తున్న సమయం రానే వచ్చింది. మేడమీది గదిలో మాణిక్యం పడుకుని నిద్రపోతున్న తొమ్మిది గంటల రాత్రివేళ అది. తల్లి కూతురూ సామాన్లు సద్దేసుకుంటున్నారు. పొద్దుతే ప్రయాణం అంటున్నారు. శేషులు మాట వరసగా అనక తప్పలేదు.

“మీరిద్దరూవచ్చి యివన్నీ చేయించారు కాబట్టి అన్నీ యధావిధిగా జరిగాయి. లేక పోతే యింత యింట్లో....”

“ఎంత మాట అమ్మాయి, మేమేం పైవాళ్లమా! మా పని మేం చేసుకుపోమా! వాడా ఓ వెర్రి నాగమ్మ! చెల్లి అంతలా కాలు కిందపెట్ట నివ్వకుండా పెంచింది వాణ్ణి. కంటో కన్ను పెట్టుకు చూడకపోతే వచ్చిన బంధువు లందరూ యెవరికి తోచింది వాళ్ళు మూటగట్టుకు పోరూ!”

శేషులు ముసలి దాని నేర్పరి తనానికి విస్తుపోయింది. బంధువులందరూ నలభై దొంగలు. ఈ గంగమ్మగారు అలీబాబా, వాళ్ళ

తీసుకుపోతూంటే ఊరుకుంటుందా, ఇంకా అందరిదీ ఏమైనా ఉంటే పోగుచేసుకుని తను మూటొట్టుకుంటుందిగాని!

“అత్తగారు పోయినప్పుడు సమయానికి నేనూ లేను, మీరుండబట్టి ఆయన నిలద్రొక్కు కొచ్చేరు. తల్లి తోడులా ఇన్నాళ్లు గడిపి పెట్టేరు. మీరూ వెళిపోతే ఒక్కడాన్ని ఆయన్ని యెలా పట్టుకోగలనో ఏమిటో.”

“దానికి తగ్గ ఏర్పాట్లన్నీ అమ్మ అప్పుడే చేసేసిందిగా!” అంది పంకజం ఒకటో యొక్కం అప్పచెప్పినంత సుఖవుగా. మీ నాన్నగారి కోసం మనిషిని పంపించాము. మూడొంతులు ఈ రాత్రికే రావాలి. ఇంత కష్టం వచ్చిం తర్వాత నువ్వు యిక్కడండ కూడదే అమ్మాయి! ఓ మూణ్ణెల్లయినా పుట్టింటి దగ్గర, అన్నీ మర్చిపోయి గడపుతే గాని నువ్వు మళ్ళీ మనిషివికావు....యిక మావాడన్నావా, ఈ పరిస్థితుల్లో నువ్వు చెప్పినట్టు వాణ్ణొక్కడీ యిక్కడొదిలేస్తే మరి మనకి దక్కడనుకో....అందుకని బొంబాయి తీసికెళిపోతుంది పంకజం. నేనొక్కర్తినీ ముసిలి ముండని ఆ నర్సి పట్నంలో సొంత ఇల్లుందిగదా అని ఎంతకని పడిఉండనూ! అద్దె కిచ్చేసి రైలెక్కేస్తాను. తల్లి మీద బెంగ తగ్గి మాణిక్యం మళ్ళీ మనుషుల్లోపడ్డం అంటూ ఉంటే అక్కడే అన్నీ చూసుకోవచ్చు. డబ్బంటూ ఉండాలేగాని ఈ ఊళ్లో పెట్టుకున్న వ్యాపారం బొంబాయిలో పెట్టుకో కూడదని రూలుందా ఏమిటి? ఏమే శేషులూ?”

అప్పటికే వైకి కనపడకుండా కుతకుత ఉడుకుతున్న శేషులు మనసు మీద గంగమ్మ గారి ఈ ఒక్కొక్క మాటా ఒక్కొక్క లీటరు పెట్రోలులా పనిచేసింది. చివరి మాట వెలిగించిన ఆగ్నిపుల్ల. అంతే. ఆ జ్వాలకి అంతులేక పోయింది.

తల్లి పోయిందని దుఃఖంతో ఒళ్లెర కుక్కండా నిద్రపోతున్న మొగుడికి ఒక్కటంటించి లేపి కూచోబెట్టింది శేషులు. ఆ దెబ్బకీ, నమిలి మింగేసేటట్టున్న పెళ్ళాం చూపుకీ మాణిక్యం ఏక్కడి నిద్ర అక్కడ ఎగిరిపోయింది.

“పాతికేళ్ళు నెత్తిమీది కొచ్చేయి. ఆడ కూతుళ్ళిద్దరూ రొచ్చి ఆ స్తంతా దోచుకు పోతూంటే హాయిగా కాలు మీద కాలేసుకుని నిద్రపోతున్నావా. నీకేం సిగ్గు జుద్దీ లేవూ? పింతల్లి చచ్చిందని మనసు బాగుక కాబోలు నీ ఆక్క. ఆవిడ పట్టు చీరలు తీసి రోజు కొకటి సింగారస్తూంటే పోనీకదా అని ఊరుకున్నాను. నాకు చెందవలసిన అత్తగారి నగలన్నీ రేపో కేడో గుటక్కు జనవలసిన నీ పెత్తళ్లెల్లెల్ల పోయిందనే పుట్టెడు దుఃఖంతో ఆయి ఉంటుంది. మెడ తిరగ కుండా వేసుకు తిరుగుతూంటే కానియ్యి దీని నీచపుబుద్ధి యింతే గదా అని సరిపెట్టు కున్నాను. ఇంటికి చక్రాలు లేవుగాని దానికి మోకుతాడూ కట్టి అండులో పాతర సామానూ పర్చిచరూ పడేసుకుని దొర్లించుకు పోయేంత శక్తి ఉంది. నీ అప్పకీ దాని తల్లికీను. పోనీ పోనీకదా అని ఓర్చేను. వీధిలో నేను పడడమెందుకు, వాళ్ళని పెట్టడమెందుకని భరించాను. నువ్వు వాళ్ళతో బయల్దేరి పోతావా? ఇప్పుడు కొత్తగా పీకు వచ్చిన కష్టమేమిటని? కనిపెట్టి చూస్తున్నానుగా ఈ వారం రోజులై తిండి నిద్రా రోజు రోజుకీ బ్రహ్మాండంగా పెరిగిపోతోంది నీకు, మంచి చెడ్డా లేకుండా. కట్టుకున్న దాస్తో మాట మాత్రమైనా అనకుండా, ప్రయాణం పెట్టుకుంటావా? చూస్తాను. ఈ ఇంట్లోంచి నువ్వెలా కాలు కదుపుతావో నేనూ చూస్తాను....”

ఉన్నట్టుండి చెలరేగిన సెగలకీ పొగలకీ ఉక్కిరి బిక్కిరై ఆ వేళకి ఆ షేడమీది కిటికీ దగ్గర చేరిన తల్లి కూతుళ్ళని గజునించ గానే—చూడనట్టు నటిస్తూ—ఆ ఆగ్నిపర్వతం మరింత పేత్రేగిపోయింది.

“చూస్తాను.... చూస్తాను.... నువ్వేకాదు, వాళ్ళిద్దరూ ఈ కొంపలోంచి అంత సుశువుగా ఎలా వెళ్ళిపోగలరో నేనూ చూస్తాను. మా నాన్నకి కబురు పంపిందా మీపెత్తల్లి? తన వేలితో తన కన్నే పొడుచు కుందని ఎరగదా అంత నేర్పరి అయిన మీ అప్ప? ఈ రాత్రికే వస్తాడటగా నాన్న.... ఇంకేం.... ఊళ్ళో వెద్దమనుషుల్ని కేకే



యిస్తాను, ఆ తల్లి కూతుళ్ళ గదికి నవతాళ్ వేయిస్తాను. అందులో వాళ్ళ సామానాలు ఎన్నో పంచాయితీ పెట్టిస్తాను.... ఈ ఊర్నించి నా మొగుణ్ణి, ఇంత వ్యాపారాన్నీ కూడా నడిపించేస్తారేం! నా మొగుడిదగ్గరకి. నేను, ఏ చుట్టపు చూపుగానో, ఏ ముణ్ణెల్ల తర్వాతో వెళ్ళాలా! ఎంత దయ నా మీద! ఇవన్నీ చూస్తూ భరించడానికి అంత గుడ్డి పీనుగునేం నేను? నేనంటే ఎవరను కున్నారు? భాస్కరం కూతుర్ని. అవతారం కోడల్ని.... చూస్తాను... చూసి తీర్తాను.... ఈ తల్లి కూతుళ్ళు క్షేమంగా ఈ గడవ ఎలా దాటతారో నేను చూస్తాగా....”

శేషులుకి అంత శ్రమ అక్కర్లేదు. ఆ సరికే చేజిక్కినసామాన్లతో, చేత్తో పట్టుకొన్న ప్రాణాలతో వాళ్ళిద్దరూ రైల్వో ఉన్నారు!

ఆరు నెలలు గడిచింది. ఆ సరికి ఇళ్ళూ, పొలాలూ, వ్యాపారం అన్నీ శేషులు తన పేర రాయించేసుకోడం జరిగింది. ఇక్కడి వాళ్ళని మాన్పించేసి నొఖర్చి. గుమాస్తానీ, వంటమనిషినీ తన పుట్టింటి వూరునుంచి పిలిపించి ఇక్కడ పనులు యివ్వడం జరిగింది. ఆ రోజు మధ్యాహ్నాన్నికొంతగానిద్రపోతున్న మొగుణ్ణి చూస్తూంటే శేషులు మనసులో యే వేవో తలపులు ముసురుకో జొచ్చేయి.

“మాయదారి ఆడాళ్ళు! మొగాళ్ళని మొగా

ళ్ళలా బతకనియ్యరు గదా! వాళ్ళకి వ్యక్తిత్వం అనేది ఉంటుందనీ వాళ్ళమటుకు వాళ్ళని వదిలేసి స్వేచ్ఛగా హాయిగా బతక నియ్యరు గదా! అరికాలు కింద సందులో అణిచిపెడదామని వెర్రి ప్రయత్నాలు చేస్తూ ఉంటారు. నా మొగుణ్ణి వీళ్ళంతా అధికారం కింద తొక్కి పెడదామని ఒకప్పుడు ప్రయత్నించిన వాళ్ళే కదా! ఈయన్నిలా ఆయన వూపిరి ఆయన పీల్చుకునేలా చెయ్యడానికి నేను యెంత తంటాలు పడవలసి వచ్చిందీ!” అరగంట కొట్టి ఆమె ఆలోచనలు చెదర గొట్టింది. ఒక్క కుదుపు కుదిపి మొగుణ్ణి లేపి కూచోబెట్టింది.

“ఎమండోయ్! ఇక అడేపనిగా నిద్ర పోతూ కూచుంటే వ్యాపారమంతా యెవరు వెలిగిస్తారనుకున్నారు! ఇవ్వాళ అనపర్తి వాళ్ళు సరుకు తెస్తానన్నారు గుర్తుందా? అయిదువేలకి ఒక్కపైసా ఎక్కువైతే ఒప్పు కోకండి. తెలిసిందా? మళ్ళీ గదిలోకి వెడతారెందుకు? ఈ బట్టలు బాగానే ఉన్నాయి. పదండి. ఏమిటీ, కాఫీ కావాలా? వచ్చాక తాగొచ్చులెండి. ముందు షేడ దిగండి. నే చెప్పిందంతా గుర్తుందిగా?”

ఆ విధంగా భార్య, భర్తకి కుడి చేతి చూపుడు వేలు క్రిందివైపుగా చూపించింది. మున్ముందు చూస్తుంది కూడా, అవకాశ మంటూ యిస్తే.